



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

ក្រសួងការបរទេស
និងសហប្រតិបត្តិការអន្តរជាតិ

លេខ៖ បព ១១៩/២០២៦ កបទ.សអ

សេចក្តីប្រកាសព័ត៌មាន

លទ្ធផលនៃកិច្ចពិគ្រោះយោបល់នយោបាយទ្វេភាគីលើកទី៣
រវាងក្រសួងការបរទេស និងសហប្រតិបត្តិការអន្តរជាតិនៃព្រះរាជាណាចក្រកម្ពុជា
និងក្រសួងការបរទេសនៃសហព័ន្ធរុស្ស៊ី

នៅព្រឹកថ្ងៃទី២៤ ខែសីហា ឆ្នាំ២០២៦ ឯកឧត្តម មាស គឹមហេង រដ្ឋលេខាធិការនៃក្រសួងការបរទេស និងសហប្រតិបត្តិការអន្តរជាតិនៃព្រះរាជាណាចក្រកម្ពុជា និង ឯកឧត្តម Andrey Rudenko អនុរដ្ឋមន្ត្រីការបរទេសនៃសហព័ន្ធរុស្ស៊ី បានអញ្ជើញធ្វើជាសហប្រធាននៃកិច្ចពិគ្រោះយោបល់នយោបាយលើកទី៣ ប្រកបដោយភាពជោគជ័យ រវាងក្រសួងការបរទេស និងសហប្រតិបត្តិការអន្តរជាតិនៃព្រះរាជាណាចក្រកម្ពុជា និងក្រសួងការបរទេសនៃសហព័ន្ធរុស្ស៊ី។

នៅក្នុងឱកាសកិច្ចពិគ្រោះយោបល់ ឯកឧត្តម មាស គឹមហេង រដ្ឋលេខាធិការ បានសម្តែងនូវការពេញចិត្តចំពោះចំណងមិត្តភាពដ៏យូរអង្វែង រវាងព្រះរាជាណាចក្រកម្ពុជា និងសហព័ន្ធរុស្ស៊ី ក្នុងរយៈពេល ៧០ឆ្នាំកន្លងមកនេះ ដែលផ្អែកលើមូលដ្ឋាននៃការគោរព និងយោគយល់គ្នាទៅវិញទៅមក។ ភាគីទាំងពីរបានសម្តែងក្តីរីករាយ ចំពោះសកម្មភាពរួមគ្នាដ៏មានអត្ថន័យនាឆ្នាំ២០២៦ ដើម្បីអបអរសាទរខួបលើកទី៧០ នៃការបង្កើតទំនាក់ទំនងការទូត រវាងកម្ពុជា-រុស្ស៊ី រួមមានការផ្លាស់ប្តូរលិខិតអបអរសាទរ រវាងថ្នាក់ដឹកនាំនៃប្រទេសទាំងពីរ ការតាំងពិព័រណ៍រូបថត និងព្រឹត្តិការណ៍ប្រកួតកីឡា។

ភាគីទាំងពីរបានពិភាក្សាយ៉ាងស៊ីជម្រៅ អំពីវិធីសាស្ត្រក្នុងការបន្ត ក៏ដូចជាជំរុញកិច្ចសហប្រតិបត្តិការនយោបាយ និងសេដ្ឋកិច្ច ដើម្បីពង្រឹងទំនាក់ទំនងមិត្តភាព និងកិច្ចសហប្រតិបត្តិការឱ្យបានតែជិតស្និទ្ធ។ ការពិភាក្សាបានគ្របដណ្តប់លើវិស័យសហប្រតិបត្តិការដែលមានសក្តានុពលផ្សេងៗ ឱ្យកាន់តែប្រសើរឡើងមេរៀនពាណិជ្ជកម្ម និងវិនិយោគ ការអប់រំ ទេសចរណ៍ និងកិច្ចសហប្រតិបត្តិការការពារជាតិ។



ក្នុងកិច្ចសហប្រតិបត្តិការពហុភាគី ភាគីទាំងពីរបានសម្តែងការពេញចិត្តចំពោះកិច្ចសហការយ៉ាងជិតស្និទ្ធ និងការគាំទ្រគ្នាទៅវិញទៅមកក្នុងក្របខណ្ឌតំបន់ និងអន្តរជាតិ រួមមាន អង្គការសហប្រជាជាតិ ទំនាក់ទំនង អាស៊ាន-រុស្ស៊ី ភាពជាដៃគូអឺរ៉ាស៊ី សហភាពសេដ្ឋកិច្ចអឺរ៉ាស៊ី (EAEU) អង្គការសហប្រតិបត្តិការសៀងហៃ (SCO)។ កម្ពុជាក៏នឹងរង់ចាំស្វាគមន៍គណៈប្រតិភូជាន់ខ្ពស់ នៃសហព័ន្ធរុស្ស៊ី អញ្ជើញចូលរួមសន្និសីទប្រធានសភា នៃអន្តរសភា លើកទី២ (ISC-2) ដែលនឹងប្រព្រឹត្តទៅចាប់ពីថ្ងៃទី២៦ ដល់ថ្ងៃទី២៨ ខែសីហា ឆ្នាំ២០២៦ នៅរាជធានីភ្នំពេញ។

ភាគីទាំងពីរក៏បានផ្លាស់ប្តូរទស្សនៈលើបញ្ហាក្នុងតំបន់ និងអន្តរជាតិដែលជាតួអង្គរួម រួមទាំងបច្ចុប្បន្ន-ភាពលើស្ថានភាពព្រំដែនកម្ពុជា-ថៃ ។ សហប្រធានទាំងពីរ បានបញ្ជាក់ជាថ្មីនូវការប្តេជ្ញាចិត្ត ក្នុងការលើកកម្ពស់ សន្តិភាព ស្ថិរភាព ក៏ដូចជាការអភិវឌ្ឍនៅក្នុងតំបន់ និងសកលលោក។

ក្នុងឱកាសស្នាក់នៅកម្ពុជា ឯកឧត្តម Andrey Rudenko ក៏បានចូលជួបសម្តែងការគួរសមជាមួយ ថ្នាក់ដឹកនាំកម្ពុជា រួមមាន សម្តេចតេជោ ប្រធានព្រឹទ្ធសភា សម្តេចធិបតីនាយករដ្ឋមន្ត្រី និង ឯកឧត្តម ប្រាក់ សុខុន ឧបនាយករដ្ឋមន្ត្រី រដ្ឋមន្ត្រីការបរទេស និងសហប្រតិបត្តិការអន្តរជាតិ។ ជំនួបទាំងនេះបានពង្រឹងបន្ថែមទៀត នូវចំណងមិត្តភាព និងកិច្ចសហប្រតិបត្តិការដ៏យូរអង្វែង រវាងកម្ពុជា និងសហព័ន្ធរុស្ស៊ី។

កិច្ចពិគ្រោះយោបល់នយោបាយប្រកបដោយផ្លែផ្កានេះបានបញ្ចប់ទៅ ដោយសហប្រធានទាំងពីរ បាន ឯកភាពគ្នាកំណត់ពេលវេលាសមស្របមួយ សម្រាប់កិច្ចពិគ្រោះយោបល់នយោបាយជុំបន្ទាប់ នៅទីក្រុងម៉ូស្គូ ក្នុងពេលខាងមុខ។

ថ្ងៃ ២៨ ខែ សីហា ឆ្នាំ ២០២៦
រាជធានីភ្នំពេញ ថ្ងៃទី ២៨ ខែ សីហា ឆ្នាំ ២០២៦

